

प्रादेशिक समाचार  
आकाशवाणी, भोपाल

मुख्य समाचार :-

- प्रधानमंत्री कल पंजाब के बाढ़ प्रभावित क्षेत्रों का करेंगे दौरा।
- मुख्यमंत्री ने मऊगंज में कल 241 करोड़ रुपये से अधिक के लागत कार्यों का किया शुभारंभ।
- जीएसटी सुधारों का हर वर्ग ने किया स्वागत। विशेषज्ञों के अनुसार इन सुधारों से महंगाई में आएगी कमी।
- भारत ने एशिया कप हॉकी का खिताब जीतकर विश्व कप के लिए जगह की पक्की।
- प्रदेश में कल से तेज बारिश का दौर शुरू होने की संभावना। आज 6 जिलों में बारिश का यलो अलर्ट।

पंजाब प्रधानमंत्री दौरा

प्रधानमंत्री नरेन्द्र मोदी बाढ़ की स्थिति की समीक्षा के लिए कल पंजाब का दौरा करेंगे। वे पीड़ितों के लिये अधिकतम सहयोग सुनिश्चित करने के लिये व्यक्तिगत रूप से ज़मीनी स्थिति का आकलन करेंगे। पंजाब भाजपा अध्यक्ष, सुनील जाखड़ ने सोशल मीडिया पोस्ट में प्रधानमंत्री के दौरे की जानकारी देते हुए कहा कि प्रधानमंत्री, इस संकट को लेकर बेहद चिंतित हैं और घटनाक्रम पर बारीकी से नज़र रख रहे हैं। इससे पहले, कृषि मंत्री शिवराज सिंह चौहान ने स्थिति के आकलन के लिए राज्य का दौरा किया था। बाढ़ से हुए नुकसान के आकलन के लिए दो केंद्रीय अंतर-मंत्रालयी टीमों का गठन किया गया है।

रिजिजू-भाजपा सांसद कार्यशाला

प्रधानमंत्री नरेन्द्र मोदी आज भाजपा सांसदों की कार्यशाला को आज संबोधित करेंगे। केंद्रीय संसदीय कार्य मंत्री किरण रिजिजू ने बताया कि नई दिल्ली में भाजपा सांसदों का दो दिवसीय प्रशिक्षण कार्यक्रम में आज एनडीए के सहयोगी दलों के सांसद भी शामिल होंगे। इसके पहले कल भाजपा संसदीय दल ने माल एवं सेवा कर- जीएसटी सुधारों पर एक प्रस्ताव पारित किया। केंद्रीय वाणिज्य और उद्योग मंत्री पीयूष गोयल द्वारा प्रस्तुत प्रस्ताव में सांसदों ने इस साहसिक और नागरिक-हितैषी कदम के लिए प्रधानमंत्री श्री मोदी की प्रशंसा की और उन्हें बधाई दी। प्रस्ताव में कहा गया है कि नए सुधारों से व्यवस्था और सरल हो गई है तथा नागरिकों को इसके केंद्र में रखा गया है।

मुख्यमंत्री-मऊगंज

मुख्यमंत्री डॉ. मोहन यादव ने कल मऊगंज के देवतालाब स्टेडियम में आयोजित लोकार्पण और शिलान्यास कार्यक्रम में 241 करोड़ 33 लाख रुपए की लागत से विभिन्न विकास कार्यों का शुभारंभ किया। उन्होंने देवतालाब शिव मंदिर में शिवलोक के निर्माण की घोषणा की। मुख्यमंत्री ने देवतालाब अस्पताल को सामुदायिक स्वास्थ्य केंद्र में उन्नत करने, नईगढ़ी और देवतालाब में तहसील भवन, महाविद्यालय में ऑडिटोरियम तथा छात्रावास भवनों के निर्माण की घोषणाएं कीं।

### मुख्यमंत्री उज्जैन

मुख्यमंत्री डॉ. मोहन यादव ने उज्जैन में झूटी के दौरान क्षिप्रा नदी में वाहन गिरने से हुई दुर्घटना में उन्हेल के थाना प्रभारी अशोक शर्मा के निधन पर शोक व्यक्त किया है। हैं। मुख्यमंत्री डॉ. यादव ने कहा कि इस वाहन दुर्घटना में लापता पुलिसकर्मी मदनलाल निनामा एवं सुश्री आरती पाल के लिए सर्च ऑपरेशन तेजी से जारी है। उल्लेखनीय है कि यह दुर्घटना शनिवार शाम को हुई थी जब इन पुलिसकर्मियों की कार उज्जैन में क्षिप्रा नदी में गिर गई थी। एनडीआरएफ और होमगार्ड के जवान सर्च अभियान में लगे हुए हैं।

### जीएसटी प्रदेश

केंद्र सरकार द्वारा की गई जीएसटी कर प्रणाली में सुधार का सभी क्षेत्रों में स्वागत किया जा रहा है। ये सुधार नागरिकों के जीवन में आसानी लाने, व्यापारियों को सशक्त बनाने और देश को आत्मनिर्भर बनाने के सरकार के लक्ष्य का प्रतीक हैं। आकाशवाणी भोपाल के साथ विशेष चर्चा में राष्ट्रीय तकनीकी संस्थान मैनिट भोपाल के प्रोफेसर अमित बनर्जी ने कहा कि जीएसटी सुधारों से मंहगाई दर में कमी आएगी।

इस पूरी चर्चा को आकाशवाणी भोपाल के प्राइमरी चैनल पर बुधवार सुबह साढ़े 9 बजे प्रदेश की सुर्खियों कार्यक्रम में सुना जा सकता है।

### अच्छी खबर- शिवपुरी

शिवपुरी जिले में हरियाली बढ़ाने के लिए एक बगिया मां के नाम परियोजना चलाई जा रही हैं। इससे न केवल पर्यावरण को लाभ होगा, साथ ही स्व-सहायता समूह से जुड़ी महिलाओं की आर्थिक उन्नति भी होगी।

वीओ- शिवपुरी जिले में मप्र ग्रामीण आजीविका मिशन की स्व-सहायता समूह से जुड़ी महिलाओं की आर्थिक उन्नति और हरियाली बढ़ाने को लेकर एक एक विशेष परियोजना की शुरू की गई है। इस योजना

का नाम एक बगिया मां के नाम है। इस योजना के माध्यम से मध्य प्रदेश सरकार की मंशा है कि फलदार पौधे लगाकर स्वयं सहायता समूह की महिलाएं आर्थिक रूप से मजबूत हो साथ ही प्रदेश में हरियाली बढ़े तो इससे पर्यावरण को भी फायदा होगा। इस अभियान को लेकर महिलाओं में खासा उत्साह है।

वीओ- योजना के बारे में मप्र ग्रामीण आजीविका मिशन के शिवपुरी ब्लॉक के प्रबंधक देवेन्द्र शर्मा ने बताया

वीओ- इस योजना से स्व सहायता समूह की महिलाएं फलदार पौधे लगाकर अपनी आय तो बढ़ाएंगी साथ ही इससे पर्यावरण को भी फायदा होगा। शिवपुरी से में रंजीत गुप्ता।

### नमो युवा रन

प्रधानमंत्री नरेंद्र मोदी के जन्मदिन के अवसर पर भारतीय जनता युवा मोर्चा देशभर में 75 स्थानों पर “नमो युवा रन” का आयोजन करेगी। कल नई दिल्ली में केंद्रीय मंत्री मनसुख मंडाविया, बीजेपी युवा मोर्चा के राष्ट्रीय अध्यक्ष तेजस्वी सूर्या और कार्यक्रम के ब्रांड एम्बेसडर मिलिंद सोमन ने नमो रन के लिए विशेष टी-शर्ट लॉन्च की।

### चंद्र ग्रहण

दुनिया भर के लोग कल रात एक अद्भुत खगोलीय घटना पूर्ण चंद्रग्रहण, के साक्षी बने है। इस दौरान रक्तिम चंद्रमा या ब्लड मून भी बना। पृथ्वी की छाया ने कल रात 9:57 बजे चंद्रमा को ढंकना शुरू किया। रात 11:01 बजे तक, पृथ्वी की छाया ने चंद्रमा को पूरी तरह से ढक लिया, जिससे वह तांबे के समान लाल रंग का हो गया, जिसे ब्लड मून कहा जाता है। रात करीब 1 बजकर 26 मिनट पर चंद्रग्रहण समाप्त हुआ। इस दौरान धार्मिक मान्यताओं के तहत उज्जैन के भगवान महाकाल संहित सभी मंदिरों के पट बंद रखे गए।

### आदि कर्मयोगी

जनजाति समुदाय के उत्थान और उनके सर्वांगीण विकास के लिए केंद्र सरकार द्वारा महत्वाकांक्षी आदि कर्मयोगी अभियान प्रारम्भ किया जा रहा है। इस अभियान में इंदौर जिले के 56 गांव को चिन्हित किया गया है जिसमें 52 ग्राम महू ब्लॉक के तथा 4 ग्राम इंदौर ब्लॉक के लिए गए है। 10 ब्लॉक मास्टर ट्रेनर आज और कल इंदौर जिला पंचायत सभागृह में और 10 व 11 सितंबर को एसडीएम कार्यालय महू में प्रशिक्षित करेंगे।

### मौसम

मौसम विभाग ने आज बड़वानी, आलीराजपुर, झाबुआ, अनूपपुर, डिंडोरी, मंडला में भारी बारिश का यलो अलर्ट जारी किया है। इसके अलावा अन्य जिलों में हल्की बारिश की संभावना है। इस बीच प्रदेश में तेज बारिश का सिलसिला थम गया है। लेकिन महुगंज, राजगढ़ जिलों में कल बारिश हुई। मौसम विभाग के अनुसार कल से पूर्वी मध्यप्रदेश के कुछ स्थानों पर तेज बारिश का नया दौर शुरू हो सकता है।

### एशिया कप हॉकी

भारत ने एशिया कप पुरुष हॉकी चैंपियनशिप जीत ली है। कल राजगीर में प्रतियोगिता के फाइनल में उसने पिछले चैंपियन दक्षिण कोरिया को 4-1 से हराया। इसके साथ ही भारत ने नीदरलैंड्स और बेल्जियम में अगले वर्ष होने वाले विश्व कप के लिये भी क्वालिफाई कर लिया है। प्रधानमंत्री नरेन्द्र मोदी ने एशिया कप हॉकी में शानदार खिताबी जीत पर भारतीय टीम को बधाई दी है। प्रधानमंत्री ने कहा कि यह भारतीय हॉकी और खेल जगत के लिए गौरव का क्षण है। इस जीत के बाद भारतीय कप्तान हरमनप्रीत सिंह ने कहा कि टीम का अगला लक्ष्य विश्व कप जीतना है।

### अमरीकी ओपन टेनिस

अमरीकी ओपन टेनिस के पुरुष सिंगल्स फाइनल में कल रात कार्लोस अल्काराज़ ने यानिक सिनर को हराकर अपना दूसरा खिताब जीता। अल्काराज़ ने सिनर को 6-2, 3-6, 6-1, 6-4 से मात दी। इस जीत के साथ ही अल्काराज़ ने पुरुष टेनिस में शीर्ष रैंकिंग फिर से हासिल कर ली है।

### अब कुछ समाचार संक्षेप में .....

- खंडवा सिटी गैस डिस्ट्रीब्यूशन नेटवर्क के सिंगल विंडो सिस्टम के लिए खाद्य एवं नागरिक आपूर्ति विभाग अधिकारियों को ऑनलाइन प्रशिक्षण आज दिया जाएगा।
- छिन्दवाड़ा के शासकीय कन्या शिक्षा परिसर छात्रावास में छात्राओं के लिए स्वास्थ्य परीक्षण शिविर का आयोजन कल किया गया।
- विक्रम विश्वविद्यालय उज्जैन में गणराज कलापर्व 2025 का समापन कल हुआ।
- गुना में अखिल विश्व गायत्री परिवार शांतिकुंज हरिद्वार के मार्गदर्शन में श्राद्ध पक्ष के अवसर पर गायत्री शक्तिपीठ में निशुल्क तर्पण की शुरुआत की गई है।
- परिवहन एवं स्कूल शिक्षा मंत्री उदय प्रताप सिंह ने कल सतना के शासकीय उत्कृष्ट उच्चतर माध्यमिक विद्यालय क्रमांक-1 में सतना हॉफ मैराथन 2025 का शुभारंभ किया।
- पश्चिम रेलवे के रतलाम मंडल द्वारा कल संडे ऑन साइकिल तथा फिटनेस की डोज, आधा घंटा रोज कार्यक्रम का सफल आयोजन किया गया।
- विश्व बॉक्सिंग चैंपियनशिप 2025 में भारत के लक्ष्य चाहर ने शानदार प्रदर्शन किया है। उन्होंने जॉर्डन के इशाइश हुसैन को मुकाबले में पाँच-शून्य से हराते हुए प्री-क्वार्टर फाइनल में जगह बना ली है।

